

śrīḥ

*śrīmate nigamāntamahādeśikāya namaḥ
śrīmān veṅkaṭanāthāryaḥ kavitārkikakesarī |
vedāntācāryavaryo me sannidhattāṃ sadā hr̥di ||*

śrīmadvālmīkīyarāmāyaṇam

|| sundarakāṇḍam ||

trayastrīṃśaḥ sargaḥ

This document has been prepared by*

Sunder Kidāmbi

with the blessings of

śrī raṅgarāmānuja mahādeśikan

His Holiness śrīmad āṇḍavan of śrīraṅgam

*This was typeset using L^AT_EX and the **skt** font.

śrīḥ
śrīsītārāmābhyāṃ namaḥ
śrīmate rāmānujāya namaḥ

॥ *sundarakāṇḍam* ॥
trayastrimśaḥ sargaḥ

*ātmānaṃ paricāyayantya sītayā
svavanāgamanāpaharaṇayorvṛttāntasya varṇanam*

*so'vatīrya drumāt tasmād vidrumapratimānanaḥ |
vinītaveṣaḥ kṛpaṇaḥ praṇipatyopasṛtya ca || 5.33.1 ||*

*tāmabravīnmahātejā hanūmān mārutātmajaḥ |
śirasyañjalimādhāya sītāṃ madhurayā girā || 5.33.2 ||*

*kā nu padmapalāśākṣi kliṣṭakauśeyavāsini |
drumasya śākhāmālambya tiṣṭhasi tvamanindite || 5.33.3 ||*

*kimarthaṃ tava netrābhyāṃ vāri sravati śokajam |
puṇḍarīkapalāśābhyāṃ viprakīrṇamivodakam || 5.33.4 ||*

*surāṇāmasurāṇāṃ ca nāgagandharvarakṣasām |
yakṣāṇāṃ kinnarāṇāṃ ca kā tvam bhavasi śobhane || 5.33.5 ||*

*kā tvam bhavasi rudrāṇāṃ marutāṃ vā varānane |
vasūnāṃ vā varārohe devatā pratibhāsi me || 5.33.6 ||*

*kinnu candramasā hīnā patitā vibudhālayāt |
rohiṇī jyotiṣāṃ śreṣṭhā śreṣṭhā sarvagūṇādhikā || 5.33.7 ||*

*kopād vā yadi vā mohād bhartāramasitekṣaṇe |
vasiṣṭhaṃ kopayitvā tvam vāsi kalyāṇyarundhatī || 5.33.8 ||*

ko nu putraḥ pitā bhrātā bhartā vā te sumadhyame |
asmāḷlokādamuḥ lokam gataḥ tvamanuśocasi || 5.33.9 ||

rodanādatiniḥśvāsād bhūmisaṃsparsānādapi |
na tvāṃ devīmahaṃ manye rājñāḥ sañjñāvadhāraṇāt || 5.33.10 ||

vyañjanāni hi te yāni lakṣaṇāni ca lakṣaye |
mahīṣī bhūmipālasya rājakanyā ca me matā || 5.33.11 ||

rāvaṇena janasthānād balāt pramathitā yadi |
sītā tvamasi bhadrāṃ te tanmamācakṣva pṛchataḥ || 5.33.12 ||

yathā hi tava vai dainyaṃ rūpaṃ cāpyatimānuṣam |
tapasā cānvito veṣastvaṃ rāmamahīṣī dhruvam || 5.33.13 ||

sā tasya vacanaṃ śrutvā rāmakīrtanaharṣitā |
uvāca vākyam vaidehī hanūmantam drumāśritam || 5.33.14 ||

pṛthivyāṃ rājasimhānāṃ mukhyasya viditātmanaḥ |
snuṣā daśarathasyāhaṃ śatrusainyapraṇāśinaḥ || 5.33.15 ||

duhitā janakasyāhaṃ vaidehasya mahātmanaḥ |
sīteti nāmnā cuktāhaṃ bhāryā rāmasya dhīmataḥ || 5.33.16 ||

samā dvādaśa tatrāhaṃ rāghavasya niveśane |
bhuñjānā mānuṣān bhogān sarvakāmasamṛddhinī || 5.33.17 ||

tatras trayodaśe varṣe rājye cekṣvākunandanam |
abhiṣecayituḥ rājā sopādhyāyaḥ pracakrame || 5.33.18 ||

tasmin sambhriyamāṇe tu rāghavasyābhiṣecane |
kaikēyī nāma bhartāramidaṃ vacanamabravīt || 5.33.19 ||

na pibeyaṃ na khādeyaṃ pratyahaṃ mama bhojanam |
eṣa me jīvitasyānto rāmo yadyabhiṣicyate || 5.33.20 ||

yat taduktaṃ tvayā vākyaṃ prītyā nṛpatisattama |
taccenna vitathaṃ kāryaṃ vanaṃ gacchatu rāghavaḥ || 5.33.21 ||

sa rājā satyavāg devyā varadānamanusmaran |
mumoha vacanaṃ śrutvā kaikeyyāḥ krūramapriyam || 5.33.22 ||

tatastaṃ sthavīro rājā satyadharme vyavasthitaḥ |
jyeṣṭhaṃ yaśasvinaṃ putraṃ rudan rājyamayācata || 5.33.23 ||

sa piturvacanaṃ śrīmānabhiṣekāt paraṃ priyam |
manasā pūrvamāsādya vācā pratigrhītavān || 5.33.24 ||

dadyānna pratigrhṇīyāt satyaṃ brūyānna cānṛtam |
api jīvitahetorhi rāmaḥ satyaparākramaḥ || 5.33.25 ||

sa vihāyottarīyāṇi mahārhanī mahāyaśāḥ |
visṛjya manasā rājyaṃ jananyai māṃ samādiśat || 5.33.26 ||

sāhaṃ tasyāgratastūrṇaṃ prasthitā vanacāriṇī |
nahi me tena hīnāyā vāsaḥ svarge'pi rocate || 5.33.27 ||

prāgeva tu mahābhāgaḥ saumitrimitranandanaḥ |
pūrvajasyānuyātrārthe kuśacīrairalaṅkṛtaḥ || 5.33.28 ||

te vayaṃ bharturādeśaṃ
bahumānya dṛḍhavrataḥ |
pravīṣṭāḥ sma purādrṣṭaṃ
vanaṃ gambhīradarśanam || 5.33.29 ||

vasato daṇḍakāraṇye tasyāhamamitaujasah |
rakṣasā'pahṛtā bhāryā rāvaṇena durātmanā || 5.33.30 ||

dvau māsau tena me kālo
jīvitānugrahaḥ kṛtaḥ |

*ūrdhvaṃ dvābhyāṃ tu māsābhyāṃ
tatastyakṣyāmi jīvitam || 5.33.31 ||*

*|| ityārṣe śrīmadrāmāyaṇe vālmīkiye ādikāvye
sundarakāṇḍe trayastrīṃśaḥ sargaḥ ||*